

దా న ము లు.

PRESENTED  
BY  
Prof. KORLAPATI  
SRIRAMAMURTHY, B.L.H.



By

K. VEERESA LINGAM

ರಾಜಾಜಿ ಎಂ. ಎಂ.

ಪ್ರಕಟಿತ  
ಮಾಹಿತಿ  
ಮಾಹಿತಿ  
ಮಾಹಿತಿ



೮೪

K VEERESA LINGAM



## దానములు

మానవకోటి కీర్త్యరుడు ప్రసాదించిన గుణములలో నెల్ల కరుణాగుణము త్రమోత్తమమయినదిగా నున్నది. రెండు ప్రయోజనముల నుద్దేశించి సర్వకారుణ్యుడయిన యీశ్వరుఁ డా యుత్తమగుణమును మనకు ప్రసాదించుచున్నాఁడు. అందొకటి పరోపకారము; రెండవది ఊహ. పరోపకార మనఁగా పరమేశ్వరుఁడు మన తోఁబుట్టువులనుగా సృజించిన మానవకోటియెడల దయగలిగి వారి సాఖ్యాభివృద్ధి కొఱుకును దుఃఖశాంతి కొఱుకును శక్తికొలదిని సాహాయ్యము చేయుట ఊహ యనఁగా పరులు మన కపకారము చేసినను వారియందు ద్వేషము వహింపక వారికి కీడుచేయక యోర్చుకొని యుండుట ఈ రెంటిలో పరోపకారవిషయమైన మొదటిధర్మమును గుఱించి మాత్ర మీసారి కొంచెము ముద్బటింతుము. లోకములో పరోపకారము చేయు విధ మనేకరీతులుగా నుండును; అందొకటి దానము. దానమును పాత్రులయినవారి కెల్లవారును తమ శక్తికొలదిని చేయుచుండుట మానవధర్మము. మనము వీధులయందు నడుచునపుడు దేహమున గాయములుకలిగి బాధపడుచుండెడి వాని నెవ్వనినైన జూచిన పక్షమున మనకు వానియెడల జాలిగలిగి సాహాయ్యము చేయవలెనని బుద్ధిపుట్టును; అప్పుడే మనము దేహమునిండ గాయములు చేసికొని బలవంతముగా భిక్షమును గ్రహించుటకయి ప్రయత్నించు బండవాని నెవ్వనినైన జూచిన పక్షమున మనకు వానిమీఁద కోపము వచ్చి వానిని శిక్షింపఁ జేయవలెనన్న బుద్ధిపుట్టును. ఈవిధముగా గాయములుగల వారిలో నొక్కనియందు సహజముగా మనకు దయగలుగుటయు మఱియొక్కనియందు కోపము కలుగుటయు విచారిం

పఁగా మన దయకును దయాగుణమునుబట్టి కలుగవలసిన యుపకారము  
 నకును సర్వజనులును పాత్రులుకాక కొందఱుమాత్రమే పాత్రులనుట  
 భగవదుద్దేశమయినట్లు స్పష్టముగా తెలియవచ్చుచున్నది. పాత్ర  
 పాత్రవిచారము పెట్టుకోక 'దేహి' యని చేయిచాచి యాచించిన  
 వానికెల్ల ను దానము చేయవలెనని కొందఱును, కొన్ని తెగలవారికి  
 మాత్రమే దానము చేయవలెనని మఱికొందఱును, విపరీతాభిప్రాయములు  
 కలిగియున్నారు గాని యిరు తెఱఁగులవారి యభిప్రాయము  
 లును సరికావు. యోగ్యాయోగ్య విచారముచేయక చేసెడి దానము  
 వలనఁ గలిగెడు కష్టములు యు కస్థలమునందు తెలుపబడును గనుక,  
 ముందుగా కొన్ని తెగలవారికే దానము చేయవలె నన్న యంశము  
 విచారితము. భగవంతుని దృష్టియందు మనుష్యులందఱును సమా  
 నులు; మానవకోటియంతయు తనచే సృజింపబడిన పెద్దకుటుంబ  
 మగుటచేత, ఆయన కందఱియందును సమానప్రేమమే కలిగి  
 యున్నది. ఆయన యేకరీతిగా జనుల నందఱిని పుత్రప్రేమతోఁ గాపా  
 డుచు, సృష్టపదార్థములవలని లాభముల నందఱికిని సమానముగానే  
 యనుగ్రహించి యున్నాడు. ధనికులు, దరిద్రులు, నాగరికులు,  
 గ్రామ్యులు, స్థలవారు, తెల్లవారు, హిందువులు, తురుష్కులు,  
 పండితులు, పామరులు అను భేదమును చూడక యీశ్వరాజ్ఞానుసార  
 ముగా సూర్యుఁ డెల్లవారికిని కాఁకను, వెలుతురును నిరంతరము నిచ్చు  
 చున్నాడు; ఈశ్వరేచ్ఛానుసారముగా మేఘములందఱికిని వర్షజలము  
 నిచ్చుచున్నది; వాయు వందఱిమీఁదను ప్రసరించుచున్నది. మానవ  
 కోటికంతకు నొక్కరీతి దేహములను, అవయవములను, ఆలోచనను,  
 బుద్ధులను, గుణములను, లోపములను, సుఖసాధనములను, పరమే  
 శ్వరుఁడు ప్రసాదించియున్నాడు. కాబట్టి, యీశ్వరుని బిడ్డలవఁటి



వారయిన మనుష్యులందఱును సోదరభావము కలవారయి పరస్పర సహాయ్యమునకును, ప్రేమకును అర్హులయి యున్నారు. ఈశ్వరుఁ డనుగ్రహించిన యపరిమిత సుఖములను నిత్యము ననుభవించుచు, ఈశ్వరానుగ్రహమునలననే ముందు శాశ్వతానందమును పొందఁ గోరియున్న మనము పయి హేతువులనుబట్టి విచారింపఁగా మనజాతివాఁ డని, మనమతమువాఁడని, మనదేశమువాఁడని, భేదభావము చూపక యర్హుఁడైనప్పుడు మానవసామాన్యమున కెల్ల ను చేతనైన విధ మున తోడుపడవలయునని యేర్పడుచున్నది. అయినను మనకు మనుష్యులతో నుండు పరస్పరసంబంధతారతమ్యమునుబట్టి మనము చేయు దానములు మన సమీపమున నుండు వారికి ముందుగా చెంద వలసియుండును. అట్లగుట యపవార్యమేయైనను సమయము తటస్థించి మనకు శక్తి కలిగియున్నప్పుడు దూర దేశములవారికి సహితము మనము ధనాదిసహాయ్యమును చేయక యూరకుండరాదు. మన కుటుంబమును పోషించుట మనకు ప్రథమ ధర్మము; తరువాత ధన మున్నచో నిఱుపేదలయి పాటుపడ శక్తిలేని బంధువులకును, గ్రామ వాసులకును, దేశస్థులకును తోడుపాటు చూపవలెను. ఈ దేశములో కొందఱింట భార్యాపుత్రులు లన్నివస్తువులకు లేక కష్టపడుచుండఁగా, ప్రసిద్ధికయి యప్పుచేసియయినను దానములుచేసి మహాదాతలని పేరుపొందఁ జూచుచున్నారు. ప్రతిపురుషుఁడును తన భార్యను బిడ్డలను, వృద్ధులగు తల్లిదండ్రులను వివాహములుకాని చెల్లెండ్రు మొదలయిన కుటుంబమును పోషించుటకు ముఖ్యబద్ధుఁ డగుచున్నాఁడు. ఇట్లు ధర్మానుబంధముగా తన పాలబడిన కుటుంబ మును అనాదరించి వారి యావశ్యకములకు కొఱతకలిగించి స్వభావ విరుద్ధముగా దాత ననిపించుకొనుటకయి పరులకు దానమిచ్చువాఁడు,

తనగోవులను జంపి వాని చర్మములతో చెప్పులను కట్టించి పరులకు దానము చేయు ధర్మాత్ముని వంటి వాడగును. అట్లుగాక తీర్పలేని యప్పులుచేసి దానములు చేయువాడు పరులసొత్తును దొంగిలించి దాని నన్యలకిచ్చెడు పగటిదొంగగాను, ఎఱిగియుండి యట్టి ధనమును దానముగా స్వీకరించువారు దొంగసొత్తును హరించెడు పాపులుగాను, ఉందురనుటకు లేకమయినను సందేహము లేదు. కాబట్టి వివేకులగువారు దానము నిమిత్తమయి తామెప్పుడును ఋణములు చేయక తమకున్నదానిలో తమ కుటుంబసంరక్షణమునకు వ్యయమయినది పోగా నేదయిన మిగిలిన పక్షమున దానిని దానధర్మముల కుపయోగింపవలెను. తీర్పలేని యప్పులను చేసెడివారు దొంగలకన్నను పరమాధములని చెప్పవలసియున్నది. దొంగ లెత్తుకొనిపోయిన సామ్మిక రాదని నిరాశచేసికొని యజమాను లొక్కసారి యేడిచి యూరకుండుదురు. రానియప్పుల నిచ్చిన వారో యెప్పుడో వచ్చునన్న యాసచేత ప్రయాస పడి వెనువెంట తిరుగుచు నిత్యము నేడ్చుచుండుదురు. అప్పులపాలయినవారికి సమస్తగౌరవములును నీతియుకూడ చెడును. అప్పిచ్చిన వాడు కనబడినచోటనెల్ల నడుగుచుండినచో, అవమానకరముగా నుండును. అప్పులవారి బాధ తప్పించుకొని వారిని త్రిప్పటకయి సాకులు కల్పించి కల్లలాడుచు పుచ్చుకొన్నవాడు పలువిధములయిన నైచ్యములకు లోబడవలసివచ్చును. కాబట్టి యెల్లవారును మితముగా వాడుకొనుచు, వ్యాధులు వచ్చునప్పటికిని పనిలేక యుండునప్పటికిని వృద్ధత్వము వచ్చునప్పటికిని కొంచెము కూడబెట్టుచు, శక్తికి మించకుండ తగిన దానధర్మములు చేయుచుండవలెను. ఇట్లు చెప్పటచేత ధనము నిలువలేనివాడు దానధర్మములు మాని బుద్ధశిరోమణిగా నుండవలెనని చెప్పట నాయభిప్రాయ మెంతమాత్రమును గాదు.



భగవదనుగ్రహమువలన నిరంతరమును మతిమీరిన సుఖముల ననుభవించుచు పరలోకసుఖమునిమిత్తమయి దయచూడుమని యీశ్వరుని వేడుకొనుచుండెడు మన మాయన బిడ్డలును మనసోదరులు నయిన మానవకోటియెడల నాదరమును ప్రేమమును గౌరవమును కనబఱచి శక్తులమై యున్నంతవఱకు మనము కొంతకష్టపడియైన గతి లేనివారికి తగిన తోడ్పాటును జూపి కేవల వాగ్విడంబనమువలన గాక కార్యములచేత గూడ మనము తదనుగ్రహము పొందుట కర్హులమని చూపకపోతిమేని, మనమెట్లు భగవత్కటాక్షమునకు పాత్రులమయి నిత్యానందపదవి పొంది సుఖంపఁ గలుగుదుము? అర్హులయియున్న సమస్తజనులయెడలను మన యౌదార్యమును సమయోచితముగా చూపుట యావశ్యకమేయైనను, ఒక్కఁడెప్పుడును సమస్తదేశముల వారికి నుపకారము చేయుటకు సమర్థుఁడు కాఁజాలఁడు. కాబట్టి ప్రతిమనుష్యుఁడును శక్తికొలదిని చేరువ నున్నవారి కుపకారము చేయుటకై ముఖ్యముగా పాటుపడినఁ జాలును. దేశమునకెల్ల మహోపకారము చేయఁదలఁచిన పక్షమున, ఇతర ఘనకార్యములయందువలెనే సంఘీభవించి మహాపురుషులు పూనుకొని నిర్వహింపవలెను. మనదేశములో ప్రత్యేకముగా నొక్కొక్కరు చేయుటయేకాని సంఘీభవించి లోకోపకారములయిన పుణ్యకార్యములను చేసెడి యుత్తమమార్గము నింకను మనవారు గ్రహింపలేదు.

దానములని చెప్పఁబడువానిలో విద్యాదానము, అన్నదానము, వస్త్రదానము, ఔషధదానము, ధనదానము ముఖ్యములు. ఈ దానములలో నెల్ల విద్యాదాన మనఁగా జ్ఞానదానము సర్వోత్కృష్టమైనది. ప్రపంచయాత్ర నిర్వహింపవలసిన మనుష్యనామము గలవారి కెల్లను జ్ఞాన మావశ్యకమే గనుక సర్వజనావశ్యస్పృహణీయ

మయిన విద్యాదానముతో సమానమయినది లోకములో మఱియొకటి లేదు ? దీనికి కొందఱు పాత్రులనియు కొందఱు పాత్రులు కారనియు నియమము లేదు. ఈవిద్యాదానమునకు జాతిమతాదిభేదములు లేక శ్రద్ధాభివృద్ధి న స్త్రీలును పురుషులును సమస్తమానపులును సమానార్హులు. ఈదానమువలన దాతకును ప్రతిగ్రహీతకును కూడ లాభమును గౌరవమును గలుగును. దీనివలన నుభయులకును జ్ఞానాభివృద్ధి యగునేకాని తక్కిన దానములయందువలె నెవ్వరికిని తక్కువ పడదు. ఇతరదానములవలెగాక యిది యిద్దఱికి నిహపర సాధనమయినది. మనదేశములో విద్యయను పదార్థమునే కొందఱు విపరీతార్థమున గ్రహించుచున్నారు. పదార్థవిషయమయిన యధార్థ జ్ఞానము విద్యగాని, స్వప్రయోజకపరులు స్వలాభార్థముగాను, తాము మితజ్ఞులమని లోకమునకు తెలిసిన హానివచ్చునని భావించెడు మహాపండితులు తాము సర్వజ్ఞులని చూపుటకుఁగాను, వ్రాసిన మోసపు వాక్యములును తెలియని విషయములును విద్య కాదు. సత్యమునకు దూరమయిన విషయములను నేర్చుకొనుటవలన లోకమునకు నష్టము గలుగును గాని లాభ మెంతమాత్రమును కలుగదు. కాబట్టి విద్య నుపదేశించువాఁడును గ్రహించువాఁడును గూడ సత్యప్రపంచము నందును సత్యగ్రహణమునందును బద్ధాదరులయి యుండవలెను. విద్య పుస్తకరూపముగానే యుండవలసిన దన్న యావశ్యకము లేదు; అది వాగ్రూపముగా నున్నను ఊండవచ్చును. వాగ్రూపముగా నీతులు మొదలయిన సద్విషయములను బోధించువాఁ డొక్కఁడు మనవారిప్పుడు చదివించెడు వేయిగ్రంథములు గలిగించెడు దానికన్న లోకమున కెక్కువ లాభము కలిగింపవచ్చును. సత్యమెక్కడ నున్నను పవిత్రమయినదే గనుక మనదేశిని దురభిమానమును విడిచి సత్యములైన



విషయము తెవరి గ్రంథములలో నున్నను, ఏ భాషయం దున్నను, గ్రహించుటకయి ప్రయత్నింపవలెను. విద్య గ్రహించుటకు శ్రద్ధ గలవా రందఱును యోగ్యులేయైనను విద్యోపదేశము చేయుటకు మాత్ర మెల్లవారును యోగ్యులు కాదు. విద్యాదానమునకు చిర కాలము కష్టపడి పరిశోధించి యుత్తమజ్ఞానమును లోకానుభవమును పొందిన సుజ్ఞానులు మాత్రమే యాచార్యులుగా నుండుట కధికారులు. విద్యాదాన మన్ని దానములలోను శ్రేష్ఠతమమయినది. గనుక, విద్యాదాతలకు అన్నప్రదాతలు మొదలయినవారికంటె నెక్కువ గౌరవమును పూజ్యతయు కలిగియుండవలసినది. అట్లయ్యను మనదేశములో నన్నప్రదాతకుఁగల గౌరవము విద్యాప్రదాతయైన యుపాధ్యాయనకు లేదు. ఇందునకుఁ గారణమేమని విచారించుటకయి దూరము పోవలసిన పనిలేదు. మనదేశముయొక్క దౌర్భాగ్యముచేత నిరక్షరకుఱులును, బాహ్యవేషములును పటాటోపములును గలిగి పారంపర్యముగా శిష్యపరంపరను వంచించి ధనార్జనముచేసి కుటుంబ భరణము చేసికొనురిగిన గురునామధారులును, మన పిన్నపెద్దలకు విద్యాగురువు లగుటచేత మన యుపాధ్యాయుల కేంతటిగతి పట్టినది. ఎంతో విద్యావంతుఁడును బుద్ధిమంతుఁడును అగువాఁడు పిల్లలకు చదువు చెప్పటకు పూనుకొనవలసినదానికి మాఱుగా మనదేశములో నిన్ని డేవృత్తికిని పనికిరానివాఁడు బడి పెట్టుకొని బాలురకు విద్యోపదేశ్వు యగుచున్నాఁడు. అటువంటి మహాోపాధ్యాయులు బాలురను తరింపఁజేయుటకయి మనదేశమునం దంతటను నిండియుండఁగా, విద్యగల మంచియుపాధ్యాయుల గౌరవము తగ్గుటలోను దేశములో మహాధ్వ మెక్కువ యగుటలోను వింత యేమున్నది ? దేశముయొక్క సిత్తిని బాగుపఱిచి జనులను విద్యాధికులనుగాఁ జేయవలెనన్న చింత

గల జేళాభిమాను లందఱును సర్వవిధముల ప్రయత్నముచేసి సాధ్యమయినంతవఱ కిట్లువంటి యుసాధ్యాయుల సంఖ్యను తగ్గించి, వారిస్థానమున తెలిసినవారిని విద్యాదానమునకు నియోగించి, ధనికులలో మాత్రమేకాక సామాన్యజనులలోను స్త్రీలలోనుకూడ సువిద్యవ్యాపించునట్లు చేయవలెను. తక్కువ జాతులవారును స్త్రీలును గూడ విద్యగలవారయి కార్యకార్యములను చక్కగా విమర్శింపఁగలవారగువఱకును విద్యాధికులయియున్న గొప్పజాతులవారికిని పురుషులకును తగినంత యభివృద్ధియు సుఖమును గలుగవు. మనము జనసామాన్యమును విద్యాసంపన్నముగాఁ జేసి వారిని మనతో సమానులనుగాఁ జేయుటకయి ప్రయత్నింపక పోయిన పక్షమున సహవాసవోషముచేత మనమే యించుమీంచుగా వారితో సమానులమయి మూర్ఖులవలె సంచరింపవలసిన వారమగుచుము. విద్యావిహీనులు పశువులని యెల్లవారుచు చెప్పుచున్నారు గదా? మనము స్త్రీలకు విద్య చెప్పింపక వారిని పశువులవలెనుంచి వారితో సహవాసము చేయుచుండెడు పక్షమున మనుష్యులు పశువులతో సహవాసము చేసెడునట్లేకదాయగును! మనమెంత విద్యాధికులమని స్వతంత్రులమని గర్వపడుచున్నను, మన మిండ్లకడ స్త్రీలమాటనె విని వారి యిష్టానుసారముగా నడుచుచున్నామనుట యెల్లవారికి ననుభవసిద్ధమే. స్త్రీలను విద్యావిహీనులనుగాఁ జేసి మనము వారి యాలోచనప్రకారముగా వర్తించుచున్నామనుట కర్థము మనుష్యులు పశువులచేత నడపఁబడుచున్నారనియో జ్ఞానులు మూఢులచేత నడపఁబడుచున్నారనియో యగును. మన కిప్పుడు పట్టియున్న యీదురవస్థను తొలఁగించుకొని మనము సుఖాభివృద్ధి పొందవలెనన్న పక్షమున, మనస్త్రీలను విద్యావతులనుగాఁజేసి వారిని మనతో సమానురాండ్రనుగా దిద్ది వారు మన



కాలోచన చెప్పుట కర్హురాండ్రగునట్లు చేయవలెను. జనసామాన్యము యొక్కయు బాలికలయొక్కయు విద్యాభివృద్ధి నిమిత్తమయి ధర్మ పాఠశాలలను పెట్టించుటతో సమానమయిన యుపకారమును పుణ్యమును ఇతరములయిన దానములు వేయిచేసినను కలుగవు. కాబట్టి మనవారందఱును పయిరీతి పాఠశాలలను దేశమంతటను స్థాపించి పేదలకును స్త్రీలకును విద్యాదానము చేయించి పుణ్యమును కట్టుకొనఁ బ్రయత్నింతురని దృఢముగా నమ్ముచున్నాను.

సమస్తధర్మములకును దేహ మాధార మగుటచేతను, దేహ ధారణమున కన్న మాధారమగుటచేతను, తక్కిన దానములతో నన్నదానము శ్రేష్ఠమయినదని చెప్పవచ్చును. ప్రతి దానమునకును ప్రతిగ్రహీతయొక్క సుఖాభివృద్ధియో దుఃఖోపశమనమో ఫలముగా నుండవలెను; దానివలన నేకీడును కలుగఁగూడదు. అట్లుండునట్లు చేయుటకయి దానివిషయమున పాత్రాపాత్రవిచారము ముఖ్యముగా చేయవలెను. ఇప్పు డన్నదానమున కెట్టివారు పాత్రులన్న విషయమును ముందుగా విచారితము. తుదబాధ యందఱికిని సమానమే గనుక, ఆఁకలిగొనియున్నవాఁడెల్ల నన్నదానమునకుఁ బాత్రుఁడని సామాన్యముగాఁ జెప్పుదురు. కాని సూక్ష్మదృష్టితో విచారించెడు పక్షమున వారిమాట సరియైనది కాదని తోచకపోదు. ఎక్కడనో భాగ్యహీనులయిన కొందఱికి తప్ప భగవంతుఁ డందఱికిని కరచరణాద్యవయవములను ప్రసాదించియున్నాఁడు. అట్లు ప్రసాదించి యుండుటచేతనే యవయవవటుత్వము గలవా రందఱును వాని నుపయోగించుకొని పాటుపడి జీవము చేయవలెననుట భగవదుద్దేశమనియు, వాని నుపయోగపఱుచుకొని పాటుపడక సోమరిగా తిరుగువాఁడు భగవదాజ్ఞ నుల్లంఘించినవాఁ డగుటచేత దానిఫలము ననుభవింపవలసినవాఁ

డనియుఁ విస్పష్టమగుచున్నది. కాబట్టి దృఢకాయులయి పాటుపడి  
 జీవింప శక్తికలవా రన్నదానమున కర్హులు కారని చెప్పనక్కఱ  
 లేకయే బోధపడుచున్నది. రోగములచేతను, ముసలితనముచేతను,  
 అంగవైకల్యముచేతను, దైవికములయిన యితరావత్తులచేతను పాటు  
 పడి సంపాదించుకోలేని నిరాశ్రయులయిన బీదవారిఁడును, తల్లిదండ్రులు  
 లేని దిక్కుమాలిన పసిబిడ్డలును, గతిలేని వితంతువులును, అన్న  
 దానమున కర్హులు. ఇట్టి బోధములు గల వారన్నాతురులయి వచ్చి  
 నప్పుడు బ్రాహ్మణుఁడని, పంచముఁడని, హిందువని, తురుష్కుఁడని  
 చూడక యెల్లవారికిని సమానముగా శక్తికొలఁదిని దానము చేయ  
 వలెను. వీరికి చేయు దానము సదా ప్రీతిపూర్వక మయినదిగా నుండ  
 వలెను. వీరుగాక మన మన్న మిచ్చి సత్కరింపవలసినవారికొక తెగ  
 వారుకూడ నున్నారు. వారు పరదేశమునుండి యాకస్మికముగా  
 వచ్చిన యభ్యాగతులు. వారికి జరుగుఁబాటు కలిగియున్నను గ్రామ  
 మునకు క్రొత్తవారగుటచే వారికిఁ గావలసిన యానుకూల్యములు  
 సులభముగా లభింపనేరవు గనుక, అట్టి యతిథులను భోజనాదులచేత  
 వచ్చిన దినమున సత్కరించుటకూడ మనకు విధిగా మన్నది. వీరికి  
 చేసెడు భోజనాదినత్కారము పయివారి దానివలె కేవల వయతో  
 చేయునదిగా నుండక పూజ్యతాబుద్ధితో చేయునదిగా నుండవలెను.  
 ఇటువంటివారికిఁ గాక పాటుపడి సంపాదించుకోఁగలవారై దృఢశరీరు  
 లయ్యును దేహములు దాఁచుకొని పాటుపడక సోమరులై పరులను  
 యాచించి తిన మరగిన సోమరిరాములకును, హేయూతిహేయమయిన  
 యాచనయే కులవృత్తిగాఁ జేసికొని మానావమానములు మాని  
 నై చ్యముగా తిరుగు యాచకచక్రవర్తులకును దానములు చేయ  
 మొదలు పెట్టితిమేని దానివలన లేశమయినను ప్రయోజనము కలుగక



పోవుటయేకాక బహువిధములయిన యనర్థములును తటస్థించును. ఏమి కాలకర్మదోషముననో కాని మనదేశమునం దిప్పు డీ దానవిషయ మయి విహరీత ప్రప ర్తనము కానబడుచున్నది. కటికివరిద్రులయిన కుంటివాండ్రును గుడ్డివాండ్రును శుశ్రీడచేత బాధపడుచు గుమ్మ ములవద్ద నిలిచి వీధులలో గొంతుపగుల దీవాలాపము లఱచుచుండగా మనవార లనేకులు వారి మొట్టలాలకించి బిచ్చముపెట్టిన మహాపాత కమువచ్చి తమ్ము చుట్టుకొనునని భయపడి వారికి భిక్షము పెట్టక పోవుటయేకాక మీదమిక్కిలి వాండ్రను దుర్భాషలాడి వెడలగొట్టి, పాటుపడి నలుగురను పోషింప శక్తిగలిగియు పాటుపడక ముఖ స్తుతులుచేసి వంచించి ధనమును గొనెడు దృఢకాయులకు సంతోష పూర్వకముగా దానములు చేయుచున్నారు. అట్లు చేయుటచేత యీచనయే వృత్తిగా గలవారు మానవకోటి కలంకారములుగా నుండు మానము, లజ్జ మొదలయిన యు త్తమగుణములను పోగొట్టుకొని సోమరితనమునకు ఫలములయిన వంచనము మొదలయిన నీచగుణము లను పొంది పాడగుచున్నారు. జూదము లాడుట, కొండెములు చెప్పుట, ఇచ్చకము లాడుట, కూటసాక్ష్యములు పలుకుట, కుటుంబ కలహములు పెట్టుట, విత్రభేదము చేయుట మొదలయిన యకార్య కరణము లనేకము లీ సాపాటురాములయందే తఱచుగా కానబడు చున్నవి. ఇట్టివారుదరము నిమిత్తమయి బహువిధవేషములను వేసి, సత్య మును విడిచి తమయింట శ్రాద్ధమనియు, వివాహమనియు, వడుగనియు, యజ్ఞమనియు, యాగమనియు బొంకి వంచించి ధనమును గొనుచు, సత్రములు పెట్టించెదమని సమారాధనములు చేయించెదమని గుళ్ళు గోపురములు మండపములు కట్టించెదమని చెప్పి భ్రమపెట్టి గడించి గృహములు కట్టించుకొని భార్యలకు నగలు చేయించుకొనుచు,

ఊరూరఁ దిరిగి సత్రములకు సమారాధనములకుఁ బోయి పరాన్న  
ముతో కడుపు నింపుకొనుచు, బైరాగులమని జోగులమని మాంత్రి  
కులమని నటించి బెదిరించి ధనాపహరణము చేయుచు; కాకులవలె  
నటచుచు నిండ్లకడను రేపులకడను కాచి, కానువీసములు పెనఁగులాడి  
గ్రహించుచు, వివాహోదయందు దొమ్మిచేసి చేతులు విడిచియు  
తోరణములు త్రెంచియు తిట్లుతినయు కొట్లుపడియు దక్షిణలందుచు,  
చూచువారు నవ్విసను పెట్టువారు తిట్టినను లక్ష్యము చేయక కొల్ల  
గాండ్రవలె మీఁదఁబడి బలవంతముగా లోకువై నవారి చేతులలో  
ధనము లాగుకొనుచు, ఎంత యిచ్చినను తృప్తికొందక సంతుష్టి లేక  
యియ్యనివారిని పాపులని తిట్టుచు, శుభకార్యములు లేనియెడల నింటింట  
శ్రాద్ధములు కావలెనని కోరుచు, చావులు వేడుచు, ఇంట  
ధనమున్నను మూడుజాములవఱకును మెతుకులు తినక మాడుచు,  
తేరతిండ్లకయి వెతకులాడుచు, నానావిధదుష్ప్రవర్తనలచే నయో  
గ్యముగా కాలము గడుపుచున్నారు. ఇటువంటి యవలక్షణములుగల  
సోమరిసార్యభౌములసంఖ్య యిప్పుడు బ్రాహ్మణేతరులయందును దిన  
దినాభివృద్ధి చెందుచున్నది. ఇంటింటఁ దిరిగి బిచ్చమెత్తుచు, సంద  
యినయెడ నెవ్వరును లేకుండఁ జూచి చేతికి దొరకిన వస్తువులను  
దొంగిలించుచు, భిక్షమే వృత్తినిగాఁ జేసికొన్న దృఢదేహులయిన  
హీనజాతులవారి నెందఱినో మనమిప్పుడు ప్రతిగ్రామమునందును  
దంఢోపతండములుగాఁ జూచుచున్నాము. ఇట్టివారికి బిచ్చము పెట్టెడి  
యాచారము మనదేశములో లేకయుండినయెడల, వారందఱును  
పాటుపడి గౌరవముతోఁ గూడిన జీవనమును సంపాదించుకొని తాము  
బాగుపడి పరులకు శ్రమయియ్యక లోకమున కుపకారులయి  
యుందురుగదా? వీరు వ్యవసాయమునందు ప్రవేశించిన, పంట లధిక



మగును; మఱి యేవృత్తియందు ప్రవేశించినను, ఆయావృత్తు లధిక  
 లాభకరము లగును. అంతేకాక వీరు న్యాయముగా పాటుపడి సుఖ  
 జీవనము చేయుచుండినయెడల వీరి పోషణమునకయి వ్యయ  
 మయ్యెడు సామృత్యము జనులవద్దనుండి జను లధికధనసంపన్ను  
 లగుదురు. మన మీ యనర్థములను తొలగింపవలెనన్నచో మనవా  
 రాచరించెడి యవిచారమూలకములయిన యీ దానములను కట్టి  
 పెట్టవలెను. కావలసియుండినయెడల బీదలయి దృఢకాయలయి  
 యుండెడి వారికి మనము చేయవలసిన సాహాయ్య మొక్కటి యున్నది.  
 మన దేశమునం దక్కడక్కడ పనిశాలలు పెట్టించి, పనిపాటులు  
 లభింపని యిటువంటి బీదలచేత నందు పనిచేయించి జీవనమున  
 కిచ్చుచు వచ్చినచో వాండ్రకు జీవనము నడచుటయే కాక వాండ్రు  
 చేసిన పనివలన అయ్యెడు వ్యయములును కలిసివచ్చును. కాబట్టి  
 మనవా రింక పరాన్నభక్షణవ్రతులకయి యన్నసత్రములను  
 వృద్ధిపొందింపఁ జూడక వాని స్థానమున బీదలకయి కర్మశా  
 లను పెట్టించుటకయి చూడవలెను. పయిని చెప్పిన వికలాంగులు  
 మొదలయిన యశక్తులకు మాత్రమే యన్నసత్రము లుండవలెను.  
 కాని యితరుల కక్కఱలేదు. మనవారనేకు లితరుల కష్టములను  
 బాధలను తొలగించుటకయి దానములుచేయక పేరునిమిత్తమును  
 ముఖస్తుతుల కబ్బియు దానములు చేయుచున్నారు. సద్బుద్ధేశముతో  
 హృదయపూర్వకముగా చేయని యిటువంటి దానములవలన ప్రయో  
 జనము లేకనుయినను లేకపోవుటయే కాక మితిమీరిన యనర్థము  
 లును కలుగుచున్నవి. పేరున కాశపడి, ముఖస్తుతుల కాశపడి, వివాహ  
 దులయందు శక్తికిమించిన దక్షిణ లిచ్చి, అప్పులపాలయి చెడిపోయిన  
 వారెందఱున్నారో కొంచెము విచారించిన యెడల వారి మనస్సులకే

విశదమగును. కేవల కీర్తికే యాశపడి దానములు చేయువారు కొందఱు పరులు తమ్ముదాత లనుకొనవలెనని యితరులు చెంత నున్నప్పు డపాత్రునకయిన దంభమునకయి దానములు చేయుచు, పరు లెదుటలేనప్పు డుత్తమపాత్రునకయిన చిల్లిగవ్వ యియ్యక సాగనంపుచుందురు. అటువంటివారు సత్యమయిన దాతలు గాక పరులను వంచించు పెనుమోసగాండ్రగుదురు. కాబట్టియే యొక చేయి చేసిన దానమును రెండవచేయి యెఱుంగకుండునట్లుగా గుప్త దానము చేయవలెనని పెద్దలు చెప్పుదురు. నిజమయిన దాతకు ప్రసిద్ధి తాను కోరనక్కఱలేక తనంతనే వచ్చును. కొమ్మల మఱుగున నున్నను పుష్పముయొక్క సువాసన పయికి వచ్చునట్లుగా, గుప్తదా నము చేసెడు త్యాగుల యాదార్యమును తాను చాటుకొనకయే జగత్ప్రసిద్ధమగును. కొందఱుఘనులు, ధనికులు తమగ్రామములకు వచ్చుచున్నారన్నవార్త చెవి సోకఁగానే యెదురుపోయి కొనివచ్చి వారికి సమస్తోపచారములును చేసి విందులు చేయుచు, దరిద్రులు తమ యిండ్లకు వచ్చి పిడికెడు బియ్యము బిచ్చము పెట్టుడని దీనత్వ ముతో వేడుకొన్నను వినిపించుకొనక యాదీనులను తిట్టి కొట్టి తఱి మివేయుదురు. అట్టివారు చేయువ్యయము జలములేక యెండఁబా ఱుచున్న చేలకు నీరుపెట్టక, అతివృష్టిచే మురిగిపోవుచున్న పొల ములకు నీరు పెట్టినట్లు నిష్ఫలమగును. ఇఁకఁ గొందఱు మనస్సుతో సమాధానము లేకపోయినను యాచకులు తమ్ము తిట్టుదురో బండత నము చేయుదురో యని భయపడి వారికి కాసువీనము లిచ్చి పంపి వేయుదురు. అట్టి దురాగ్రహగ్రస్తులయిన యాచకపిశాచముల శాపములు వారికే తగులునుగాని వారికి ధనమియ్యనివారి కెంతమా త్రమును తగులవు. అట్టి దానము దారిద్ర్యపుడుకాండ కఱపెట్టనకు



వెఱచి ధనకనకానుల నిచ్చెడు మహాదానమునకంటె శ్రేష్ఠమయినది కాను. అట్టి యాచకులును దొంగలకంటె నేవిషయమునను మంచి వారుకారు. దొంగలు చీకటిరాత్రులలో నప్పుడప్పుడు నిద్రపోవు చుండఁగా కొందఱియిండ్లలో ధనాపహరణము చేయుదురు. కాని యీ పగటిదొంగలో ప్రతిదినమును పట్టపగలు మేలుకొని యుండఁ గానే యెల్లవారల యిండ్లకడను ధనాపహరణము చేయుదురు. ఇట్టి వీరికి దానముచేసి ప్రోత్సాహపఱుచుట దొంగలను పోషించి పరులను దోచుకొనుట కయి ప్రోత్సాహపఱుచుట వంటిది. ఇటువంటి దానములుగాక మనలో మతోన్మాదముగలవారు కొందఱు తోడి మానవులు తిండిలేక పరితపించుచున్నను వారికి తోడ్పడక దయలే శములేక మాంసమును చేపలను కొని, గ్రద్దలను వెదకుకొనుచుఁ బోయి పిలిచి యెగరవేయుచు, బియ్య మొడికట్టుకొని పోయి చెల్లు పుట్టలు వెదకి చీమలకుఁ బోయుచు ప్రోద్బుచ్చుచున్నారు. మనలోని తెలివిగలవా రిటువంటి మూఢతాజన్యములయిన దానములను సహితము వారించి గతిలేని వృద్ధులు మొదలయినవారి కిచ్చుటయే భగవద్ప్రీతికరమని తెలియనివారి మనస్సులో నాటుకొను నట్లు చేయవలెను.

కడుపున కన్న మమరిన తరువాత కట్టుకొనుటకు బట్ట యావశ్యము కాఁబట్టి యన్నదానము తరువాత వస్త్రదానము ముఖ్యమయిన దని చెప్పవచ్చును. వస్త్రదాన మన్నదానమువలె ప్రతిదినము చేయవలసిన పనిలేదు; సంవత్సరమునకు రెండుపర్యాయములు చేసినఁ జాలును. ముఖ్యముగా శీతకాలమునకుముందు బీదలకు వస్త్రదానము చేయుట మీక్కిలి యుపయుక్తముగా నుండును. అన్నదానార్హులని చెప్పఁబడిన యగతికులగు రోగపీడితులు వృద్ధులు వికలాంగులు మొదలయినవారే యీ దానమునకును ముఖ్యార్హులు.

విద్యాదానమునకును అన్నదానమునకును తరువాత ఔషధ  
దానము ప్రధానమైనదని చెప్పవచ్చును. ఈ యాషధదానము  
నకు రోగిషిడితులయి దిక్కులేక యున్నవారు పాత్రులు. అట్టిరోగుల  
కొక్క యాషధమును మాత్రమే కాక యారోగ్యమున కావశ్యకము  
లయిన పథ్యపానములను వస్త్రాదులను కూడ సమకూర్చవలయును.  
అన్నదానాదులు చేయుటకు ధనికులందఱు నర్హులే యయినను, ఈ  
దానమునకు మాత్ర మెల్లవారు నధికారులు కారు. రోగస్వభావమును  
గుణమును చక్కగా తెలిసికొని తగిన చికిత్సచేయఁగల వైద్యుఁడు  
మాత్రమే మందులనిచ్చుట కర్హుఁడు. అట్లుగాక మెల్లవారును వైద్య  
వేషము ధరించి మందులసంచులు గొని యాషధదానము చేయ  
మొదలుపెట్టినయెడల ప్రమాదము సంభవించి రోగియొక్క బాధ  
నివారణమగుటకు మాటుగా పోవచ్చుకావచ్చును. ఒకానొకప్పుడు  
భిషగ్వేషధారుల యజ్ఞానముచేత రోగికి ప్రాణోపద్రవముకూడ  
సంభవింపవచ్చును. కాబట్టి యాషధదానమునకు ధర్మవైద్య  
శాలలు పెట్టించి వానియందు వైద్యశాస్త్రాభ్యాసముచేసి యనుభవ  
శాలులయియున్న ఘనవైద్యుల నధికారులనుగా నియమించుటయే  
కాక, భూభారము నడచుటకయి యవతరించిన యమదూతలవలె  
నెల్లయెడలను వ్యాపించి యున్న వైద్యవేషధారులు స్వకుటుంబభర  
ణార్థమయి తోచిన మందుల నిచ్చుచుండెడి మనదేశమునందలి గొప్ప  
దురాచారమును మాన్పుటకయి సకలవిధములఁ బ్రయత్నింపవలెను.

ధనదానమును గుఱించి విశేషముగా చెప్పవలసిన యావశ్యకము  
లేదు. అది తనంత నుపయోగపడునది కాదు; దాని నెవ్వరును కొరుకు  
కొని తినరు. అన్నవస్త్రాదుల నిమిత్తమును, విద్యనిమిత్తమును, మందు  
నిమిత్తమును, ధనము కావలసి యుండును. ఆ యా దానముల కెవ్వ



రద్దులో వారు మాత్రమే ధనదానమున కర్హులుగాని యితరులు కారు. పండితులు మొదలయిన వారినికూడ ధనదానముచే సత్కరించి మంచి విద్యలను ప్రోత్సహింపఁజేయుచున్నాము. ప్రత్యేకముగాఁ జేయవలసిన దానము లనివార్యముగా కొన్ని యున్నను, బహుజనోపకారార్థ మయి చేయవలసిన ధర్మము లనేకములు సంఘీభవించి యొకమత్యముతోఁ జేయవలసి యుండును. పయిని చెప్పిన దానములలో విద్యాదానము నిమిత్తము ధర్మవిద్యాశాలలను, అన్నదానము నిమిత్తమయి యన్నసత్రములను, బీదల పనిపాటుల నిమిత్తమయి కర్మశాలలను, ఔషధదానము నిమిత్తమయి ధర్మవైద్యశాలలను, స్థాపింపవలయును. ఈ మహాకార్యముల నొక్కొక్కరు పూనుకొనుటకంటె పలువురు చేరి చిన్నచిన్న మొత్తములను చందాలు వేసి చేసినను శ్రేష్ఠతరముగా జరపవచ్చును; ఇవిగాక మిగిలిన చిల్లరదానము లంతగా నావశ్యకములు కావు. వానిని చేసినను చేయవచ్చును; చేయకపోయినను చేయకపోవచ్చును. చేయుటవలన విశేషప్రయోజనము లేదు; చేయకపోవుటవలన విశేషనష్టమును లేదు. కాఁబట్టి వానివిషయమయి యిక్కడ ప్రస్తావింపక యీ ప్రసంగము నింతటితో విరమించుచున్నాను.

